


Rafiq Yusifoğlu

# ZAMANIN QATARI



# GÖYƏRÇİN



Əziz balalar, siz yəqin ki,  
"Göyərçin" in kitabxanası seriyasından  
çap etdiyimiz kitabları oxumusunuz.

Kitabxana işçilərinin, sinif  
müəllimlərinin və tərbiyəçilərin arzu  
və təkliflərini nəzərə alaraq fəsillər  
haqqında yeni bir kitab yazıb çap  
etmək qərarına gəldik. Arzu və  
təkliflərinizi bizə göndərməyi  
unutmayın...

## RƏSSAMLAR:

Ramil  
Leyla

Rafiq Yusifoğlu

# ZAMANIN QATARI



"Göyərçin" in kitabxanası  
Bakı-2005

## ÖN SÖZ - PROLOQ

Bu dünyada möcüzəli bir qatar var. Dünya yaranan gündən üzü gələcəyə yol gedir bu qatar. Neçə-neçə sənişinlər nəslə yola salıb o. Bir nəsil düşəndə başqa bir nəsil əyləşib bu qatara...

Hərənin ömründə bir tale dayanacağı olur. Zamanın qatari həmin dayanacağı çatanda insanın ömür yolu tükənir. Əbədiyyət qatari isə dayanmadan yol gedir - keçmişdən üzü gələcəyə...

Hər il bir qatara bənzəyir. Hər fəsil bu qatarın bir vaqonudu: bahar, yay, payız və qış. Hər vaqonun üç kupesi var. Hər ay bir kupedi. Hər kupədə iyirmi səkkiz, ya iyirmi doqquz, otuz, ya otuz bir gün əyləşir. Günlərin içində saatlar, saatların içində dəqiqələr, dəqiqələrin içində saniyələr yol gedir. Zamanın qatari ayları, illəri çəkib dünyanın bu başından o başına aparır...

## FƏSİLLƏR

A daşdı, daşdı, daşdı,  
Qar əridi, su daşdı.  
Tumurcuqlandı meşə,  
Baş qaldırdı bənövşə.  
A yandı, yandı, yandı,  
Çöllər nura boyandı.  
Az qalır ki, od yağa,  
Gərək kəçək yaylağa.

A düşdü, düşdü, düşdü,  
Yarpaqlar yerə düşdü.  
Soldu çöllər, yamaclar,  
Çilpaqlandı ağaclar.  
A dondu, dondu, dondu,  
Şaxta gəldi, su dondu.  
Yağış dönüb oldu qar,  
Düzlər geydi ağ paltar.

## DÖRD QARDAŞ

Yol üstündə dörd qardaş,  
Tapdılar dörd karandaş.  
Qırmızını Yay seçdi,  
Yaşıl rəngi Yaz aldı.  
Ağ rəngi Qış götürdü,  
Sarı Payıza qaldı...

## FƏSİLLƏRİN GÖZÜ

Günəş ana gülümseyir,  
Yerin köksündən ot çıxır.  
Yazın gözü dumanlıdı,  
Yayın gözündən od çıxır.  
Meyvələr çoxdan dərilib,  
Külək dolanır bağları.  
Payızın gözü nəmli di,  
Qışın gözləri ağarib...

## YARPAĞIN YOLU

-Yarpaq qışda harda olur?  
-Torpaqda.  
-Yarpaq yazda harda olur?  
-Budaqda.  
-Necə qalxır bəs budağa  
Yarpaqlar?  
-Ağacların içi ilə  
Yarpaqların yolu var...

## BİRİNCİ VAQON - BAHAR

Bu vaqonun birinci kupesində Mart, ikinci kupesində Aprel, üçüncü kupesində isə May əyləşib... Qatar getdikcə Bahar vaqonunun sənişinləri yaz nəğmələri oxuyurlar

## QOY GƏLSİN

### BAHAR

Dağa yağıb qar,  
Düzə yağıb qar.  
Qoy gəlsin bahar,  
Ərisin buzlar.

Dağda da çiçək,  
Düzdə də çiçək.  
Dərsin sevincək  
Oğlanlar, qızlar.

Dağda da yonca,  
Düzdə də yonca.  
Gəlib dayanca  
Yesin quzular.

Dağda da yellər,  
Düzdə də yellər.  
Qoy gəlsin bahar,  
Sevinsin ellər, -  
Gülsün arzular...

## İLK BAHAR KİMİ

Yaz gələndə yamaclar,  
Çəmənlər gülür üzə.  
Zəminin ortasında  
Lalələr dönür közə.

Çiçəklər budaqlara  
Səpələnir qar kimi.  
Məhəbbət də gələndə  
Gəlir ilk bahar kimi.

İnsan bəxtəvər olur  
Xəyallara dalanda.  
Arzular qönçələyir  
Qəlbə sevgi dolanda...

### YAZ DUMANI

Dağlara gəldi duman,  
Ele bil tülkü duman.  
Tüstü kimi tutsa da,  
Dərəni, dağı duman,  
Tüstü kimi gözümü  
Göynətmir axı duman.  
Əl ilə tutmaq olmaz  
Çuxası boz dumanı.  
Nənəm deyir: - Bərəkət  
Getirər yaz dumanı.

## MƏNİM İSTİ KÜLƏYİM

Bezdik daha  
Qardan, buzdan.  
Xəbər gətir  
Bizə yazdan.

Mənim isti  
Küləyim, əs!  
Hava qızır,  
Gülməyim bəs?!

Qanadında  
Ruzi gətir,  
Qışı apar,  
Yazı gətir!

## ZOĞAL ÇİÇƏKLƏYƏNDƏ

Ağaclar yuxusundan  
Oyanmayıbdır hələ.  
Meşədə sarı-sarı  
Görünən nədir belə?

Bahar üçün darıxıb  
Yurdumun dağı, düzü.  
Həsərdən saralıbdır  
Bəlkə meşənin gözü?

O tərəfə kənardan  
Yaxşı-yaxşı bax, şair.  
Sarı donlu yarpaqlar  
Sarı sime oxşayır.

Bu gözəl mənərəni  
Görənin gedir huşu.  
Zoğal çiçəkləridi  
Meşənin qaranquşu.

Bu çiçəkdən rəng alıb  
Qaranquş döşü bəlkə?  
Ta bulud çəkə bilməz  
Qızıl günəşi bərkə.

Ağaclardan ən əvvəl  
Çiçəkləyən zoğaldı.  
Sənin zoğal dərməyin  
Ancaq payıza qaldı...

## BAHAR GƏLƏNDƏ

Bahar gəlibdir, tez ol,  
Tıq-tıq, tıq-tıq.  
Evidən əşiyə çıx,  
Tıq-tıq, tıq-tıq.  
Xoş xəbəri meşəyə  
Deyirdi ağacdələ.  
Sanki ağacı deyil,  
Baharın qapısını  
Döyürdü ağacdələ.

## BAHARDA

Şimşəklər buludu  
Qamçılar,  
Buluddan ayrılar  
Damçılar.  
Buludlar torpağa  
Pay atar,  
Torpaqdan çiçəklər  
Boy atar...

## BU BAHAR

Bu bahar o bahara  
Bənzəməz bir gül də.  
O, ayrı bir don biçib  
Çiçəyə də, gülə də.

Bu yaz dərdiklərimi  
Dərməmişdim keçən yaz.  
Bu yaz gördüklərimi  
Görməmişdim keçən yaz.

"Bahar elə bahardı"  
Kim deyirsə, düz deyil.  
Nə bu yarpaq o yarpaq,  
Nə bu göz o göz deyil.

## ÖPƏ-ÖPƏ

Yaz yağışı budaqların  
Çoxunu yuyur,  
Qarlı qışdan miras qalan  
Qoxunu yuyur.  
Tumurcuğun qulağında  
Sırğaya dönür,  
Budaqların üreyindən  
Qorxunu yuyur.  
Oyan deyir, - qış uzunu  
Yatdığım yetər.  
Ağacların gözündəki  
Yuxunu yuyur.  
Yağış yağır, gülümseyib  
Boy atır Günəş.  
Təbiəti öpə-öpə  
Oyadır Günəş...

## YAZ QARI

Gözəlləşib badamlar,  
Gözəlləşib alçalar.  
Baxıram sevinc ilə,  
Budaqlara yağıb qar.

Səma necə aydındı,  
Göydə bulud görünmür.  
Günəş öz işindədi,  
Bəs niyə qar ərimir?

Ağ don geyən budaqlar  
Bir-birindən göyçəkdi.  
Onların əynindəki  
Qar deyil ha, çiçəkdi...

## BAHARIN MƏKTUBU

Bahar məktub yazıbdır,  
Xətti necə qəşəngdi.  
Bu məktubun hər sözü,  
Hər kəlməsi çiçəkdi.

O, quru budaqların  
Üstündən yarpaq asıb.  
Bizə öz məktubunu  
Yaşıl qələmlə yazıb...

## YAĞIŞ YAĞANDA

Dağların üzərindən  
Bir top bulud ötürdü.  
Birdən gurladı şimşək,  
Düzənlərə, dağlara  
Bahar sevinc gətirdi.  
Yağış yağdı inci tek.  
Çiçəklərin əlində  
Elə bil ki, çətirdi  
Göbək...

## BAHARIN XALÇASI

Ötdü turac, açdı çiçək, gəldi yaz,  
Dur çəməni seyr eləyək, ay Niyaz!  
Lalə, bənövşə səpilib hər yana,  
Düzlərə bax, azca qalır çöl yana!  
Xalça hörürmü göresən ilk bahar?  
Hər ilmədə min çiçəyin rəngi var.  
Lalələrin hər biri şəkər dolçası,  
Gör nə qəşəngdir baharın xalçası!

## DİLİ AÇILIR

Ürək yamanca sevinir  
İlk baharın gəlməsinə.  
Vurulmuşam təbiətin  
Hər sözüne, kəlməsinə.

Bahar körpə  
tumurcuğun,  
Yarpağın dilini bilir.  
Sinesində inci yatan  
Torpağın dilini bilir.

Danışır dərələr, dağlar,  
Danışır düzlər, yamaclar.  
Torpağın sözü deyilmə  
Otlar, çiçəklər, ağaclar?

Günəş güldükcə  
bağların  
Çiçəyi, gülü açılır.  
Nəvaziş görəndə daşın,  
Torpağın dili açılır...

## YAĞIŞDAN SONRA

İlk bahar yağışıyla  
Çimib çöl, çimib çəməni.  
Ətrafı seyr edirəm  
Öz kiçik pəncərəmdən.

Yağış kəsir, buludlar  
Tərk edir göy üzünü.  
Çiçəklər, yasəmənlər  
Günə verir özünü.

## BU DA BAHAR

Hələ qar əriməyib,  
Quzum tapsın ot harda?  
Kövşənlərdə ot azdı,  
Yağış yağsa, ot arta!  
-Bu da bahar, quzunu  
Apar çöldə otar da!

## İKİNCİ VAQON - YAY

Bu vaqonun birinci kupesi İyuna, ikinci kupesi İyula, üçüncü kupesi isə Avqusta məxsusdur. İstidən nəfəs almaq olmur. Ona görə də pəncərələrin hamısı açıqdır... Yay isə ipisti nəğmələr oxuyur...

### QARPIZ

### SAĞ BULUDU

Susuzluqdan körpə otlar  
Sarıdır, solubdur.  
Buludu sağ, külək xala,  
Məmələri dolubdur...

Axşam qarpız kəsdilər,  
Baxdım, ağızım sulandı.  
Elə şirindi, dadı  
Damağımda qalandı.

Soyuducudan çıxıb,  
Buz kimidi, sərin di.  
Dondurma tək ləzzətli,  
Dondurma tək şirindi.

Qəşəng-qəşəng dilimlər  
Çox gəlsə də xoşuma,  
Çox yemirəm, qorxuram  
Oyun açə başıma...

### YAY KÜLƏYİ

Ləpələri sahillərə  
Çiləyir ki, sərin olsun.  
Ağacları yelpik kimi  
Yelləyir ki, sərin olsun.

## YAY NƏĞMƏSİ

Od tökülür dilimdən,  
Yayam, yayam, yayam mən!  
Oxlarım qızmar şüa, -  
Bir çəkili yayam mən.  
Gərək qoyun-quzunu  
Yaylaqlara yayam mən.  
Mən gələndə dağlara  
Sanki xalı səriler.  
Çiçəkli yamaqlara  
Bəzək olar sürülər.  
Mən olmasam, yanına  
Gəlməzsiz dəniniz.  
Ləzzətini, dadını  
Bilməzsiz dəniniz.  
İnsan həniri üçün  
Yaylaqlar qəribşəyər.  
Meşələr qəribşəyər,  
Oylaqlar qəribşəyər.  
Bilin mənim qədrimi,  
Kef eləyin, dincəlin.  
Gözəlliyin önündə  
Kobud qəlblər incədir.  
Tanrının göndərdiyi  
Sovqatam mən, payam mən,  
Yayam, yayam, yayam mən...

## YAY YAĞIŞI

Quraqlıqdan torpağımın  
Dodaqları olub çat-çat.  
Rəngi solğun ağacların,  
Çiçəklərin dadına çat!  
Yaradanın buludlardan  
Göndərdiyi pay yağışım, -  
Yay yağışı.

Göz işığı gözələyən tək  
Gözələyirik biz yolunu.  
Suya həsrət yamaqlardan,  
Dağlardan sal öz yolunu.  
Gözümüzü yolda qoyma,  
Darıxmışıq, ay yağışım, -  
Yay yağışı.

Dərman kimi, məlhəm kimi  
Dərələrə, dağlara yağ.  
Kövşənlərə, zəmilərə,  
Çəmənlərə, bağlara yağ!  
İslənmiş torpaq ətrini  
Hər tərəfə yay, yağışım, -  
Yay yağışı!

## BIÇINÇİLƏR

Otların arasında  
Dəryaz şütüyüb keçir.  
Qızmar günəş altında  
Biçinçilər ot biçir.

Bir xala su daşıyır  
Onlara sənək-sənək.  
Yavaş-yavaş əriyir  
Allı-güllü biçənək.

Dəryazlar xışıldadır  
Otları külək kimi.  
Şəfəqlərin altında  
Parlayır şimşək kimi.

Yoncaların xoş ətri  
Doldurubdur kövşəni.  
Necə qəşəng ot çalır,  
Görürsənmi Rövşəni?!

O çox sevir zəhməti,  
Gəl açdığı vərə bax.  
Atasından öyrənib  
Ot biçməyi bu qoçaq.

Dərisi tunc kimidir,  
Bərkdir ovcunun içi.  
Elə bil işlədikcə  
Çoxalır onun gücü.

Otların arasında  
Dəryaz şütüyüb keçir.  
Qızmar günəş altında  
Biçinçilər ot biçir.

## YAY

Qupqurudur, çat-çat olub dağ-dərə,  
Od ələnilir sanki günəşdən yərə.  
Harda qalıbdır baharın leysanı?  
Qorxuda bilməz od-alov insanı.  
Göstərəcəkdir el üçün hey hünər,  
Od qabağında çalışan fəhlələr.

Nə olsun ki, gəlir yay,  
Kəndimizdən axır çay.  
Heç nə vecimə deyil,  
İsti olsa, çimərəm.  
Gəl sən də çim, ay oğlan,  
Qorxma, evdə demərəm.

## ARZUNUN ARZUSU

Yay ola,  
Çay ola.  
Qonşuda  
Toy ola.  
Çayda  
Üzəsən,  
Toyda  
Süzəsən...



Yayda insanlar  
istidən qorunmaq,  
dincəlmək üçün  
yaylaqlara, dağlara  
üz tuturlar. Yay  
insanların paltarını  
əynindən soyundurur.  
Onlar dəniz sahilində istirahət  
edir, dalğaların qoynunda  
çimməkdən ləzzət alırlar...  
İstirahət bəlkə də isti, rahat  
sözlərinin birləşməsindən əmələ  
gəlib...

### GƏLİRƏM, DƏNİZ, GƏLİRƏM

Gen aç dalğa qollarını,  
Gəlirəm, dəniz, gəlirəm.  
İçimdə bir fırtına var,  
Mən səndən ötrü ölürəm.

Dalğalar diş tək ağarır,  
Dəniz, gülürsən deyəsən?!  
Məni balıq etmək üçün  
Sən də ölürsən deyəsən...

### DALĞA QOVUR DALĞANI

Dəniz kükrəyir, daşır,  
Dənizdə tufan yatmır.  
Dalğa qovur dalğanı,  
Dalğa dalğaya çatmır.

Görürsənmi dənizi,  
Görürsənmi, ay Süsən?  
O qaçan dalğaların  
Biri sənən, biri mən...

### ÇİMƏRLİKDƏ

Uzanmışam sahilə  
Kiçik qızım Həlimə  
Balıqqulaqlarını  
Düzür mənim belimə.  
Danışır, qulaq asın  
Onun şirin dilinə.  
Deyir: -Banka salıram  
Mən atanın belinə...

### DƏNİZİN NƏBZİ

Gün çıxır, ləpələr  
Qızıl don geyinir.  
Dalğalar dənizin  
Nəbzini təkdöyünür...



### SAHİLDƏ

Əyləşib ləpə döyəndə  
Oğlum kəsibdir səsini.  
Heyran-heyran dinləyirik  
Biz dənizin nəğməsinə.

Ağ dalğalar ələ bil ki,  
Pianonun dillərini.  
Onları çalan küləyin  
Görünməyən əllərini...

### QIZIL ŞƏFƏQLƏR ALTINDA

Qızıl şəfəqlər altında  
Qızılı qumlar sarılır.  
Günün fırçası sarıdı,  
Niyə belimiz qaralır?!

### DALĞALI DƏNİZ

Seyr edirəm dənizi,  
Dalğalar uca-uca.  
Dalğa qanadlarını  
Geniş açıb, ələ bil  
İstəyir dəniz uça...

### GÜNDƏN GÜNƏ

Atam dənizdə olur  
İlin bütün yayını.  
Gah dalğalar qoynunda,  
Gah da evdə yuyunur.  
Dənizə getməyəndə  
Hövsələsi daralır.  
Hey çimse də, ağarmır,  
Gündən-günə qaralır...

## ÜÇÜNCÜ VAQON - PAYIZ

Birinci kupədə Sentyabr, ikinci kupədə Oktyabr, üçüncü kupədə isə Noyabr ayləşib. Qatar getdikcə kövrək payız nəgmələri səslənir...

### SİRR AÇAN PAYIZ

Son bahar yelləri əsir,  
Torpağı bəzəyir xəzəl.  
Budaqlarda gizlədilmiş  
Yuvalar görünür gözə.  
Yarpaq düşən kimi quşlar  
Xəzələ qoşulub uçur.  
Çünki payız gələn kimi  
Onların sirrini açır...

### MEŞƏ SAZ KİMİ KÖKLƏNİB

Ulas qayım, palıd mətin,  
Könlün, gözün doyar çətin.  
Meşə ana təbiətin  
Göz oxşayan varağıdı.

Qızıl don geyib hər budaq,  
Himə bənddi sarı yarpaq,  
Bir söz desən, ağlayacaq  
Meşənin kövrək çağıdı.

Ağacların dolub gözü  
İlin bu qızıl fəslində.  
Meşə saz kimi köklənib,  
"Yanıq Kərəmi" üstündə...

## NƏ ÜÇÜN

-Nə üçün payızda  
Solur yarpaqlar?  
-Soyuğun qurbanı  
Olur yarpaqlar.  
Torpağın istisi  
Çatmır budağa.  
Yarpaqlar budaqdan  
Enir torpağa.

## HARDAN BİLİR

-Ata, niyə saralıb  
Ağacların budağı?  
-Nə var bunu bilməyə,  
Oğlum, payızdır axı!  
Sarı don geyinibdir,  
Yenə yaşıl yamaclar.  
-Payızın gəldiyini  
Hardan bilir ağaclar?

## PAYIZIN GÖZ YAŞLARI

Soyuyubdur havalar,  
Boş qalıbdır yuvalar.  
Yarpaqlar soluxsuyub,  
Ağaclar doluxsunub.  
Dəyişib libasını  
Gör neçə yaşıl budaq.  
Ağlayacaq ağaclar,  
Göz yaşu yarpaq-yarpaq  
Ələnəcək torpağa,  
Yarpağa bax, yarpağa.  
Süpürəcək onları  
Bir süpürgeçi xala.  
Dolduracaq xarala  
Toplayacaq bir yərə.  
Sonra da od vuracaq,  
Bir kənarda duracaq.  
Ömrün ötən günləri  
Düşəcəkdir yadına.  
Qızınacaq ağaclar,  
Qızınacaq budaqlar  
Qızınacaq böyükler,  
Qızınacaq uşaqlar  
Göz yaşının oduna...

## QIŞA HAZIRLIQ

-Niyə çılpaq qoyursan  
Bu uca budaqları?  
Ay payız, sən nə üçün  
Tökürsən yarpaqları?  
-Ağaca xeyir gəlməz  
Bu saralmış xəzəldən,  
-Qışa hazırlayıram  
Mən onları əzəldən.  
Yarpaqlı ağacların  
Budağına yağsa qar,  
Ağırlıq edib bir-bir  
Budaqları sındırar...

## PAYIZDA

Bir lətifə danış bizə,  
Qoy doyunca gülek, nənə!  
Toxumları dağıt düzə,  
Çöllər boyu gül ək, nənə!

Hürkütməyin turacları,  
Yuxu tutub yamacları.  
Soyundurub ağacları  
Layla çalır külək nənə...

## YERƏ XƏZƏL DÖŞƏYİR Kİ...

Yenə çəkib payız qoşun,  
Elçisidi payız qışın.  
İstəyir göydən düşəndə  
Qış qorxudan üzülməsin.  
Yerə xəzəl döşəyir ki,  
Qar dənəsi əzilməsin...

## PAYIZDA

Uşaqların hamısı  
Yollandılar meşəyə,  
Meyvə yığsınlar deyə.  
Əzgil ağacına bax,  
Üstündə yox bir yarpaq.  
Ancaq budaqlarında  
Nə qədər əzgil qalıb.  
Hamı dərib payını,  
Balaca Yazgül qalıb...

## PAYIZ PAY ÜZ

Fəsilərin gözəli  
Son bahardı  
Payızdı.  
Oğlum girdi bağçaya  
Budaqlardan  
Pay üzdü...  
Ağacların budağı  
Doludur meyvə ilə.  
Deyirəm: -Bəlkə payız  
Pay üz deməkdir elə?!

## PAYIZ LÖVHƏSİ

Payız yenə qonaq gəlir,  
Göylər qaralıb, qaralıb.  
Ağacın yarpaq gözünün  
Kökü saralıb, saralıb.

Bu sarılıq hardan gəldi,  
Tutqundur üzü dünyanın.  
Bu sarılıq beş-on günə  
Tutacaq düzü-dünyanı.

Elə dolub ki, buludu  
Ovunduran kim olacaq?  
Beş-on günə bu yarpaqlar  
Sarı-sarı sim olacaq...

## NİFTALI

Payız yetişən kimi  
Gedir bağa Niftalı.  
Səhərdən axşamacan  
Yiğir ərik, şaftalı.

Gör nə zirək uşaqdır,  
Əlini olmur görmək.  
O, məhsul yığımına  
Ürəkden edir kömək.

## PAYIZLA QIŞIN GÖRÜŞÜ


Göy bulud ələyiylə  
Ələyir dümağ qarı.  
Hələ canı istidir  
Əridir torpaq qarı.  
Bir şey başa düşmürəm,  
Bu qar, yoxsa yağışdı?  
Yerə baxıram payız,  
Göyə baxıram qışdı...

## TƏBİƏTİN RƏNGLƏRİ

Atam deyir ki, payızdı  
Fəsilərin qəşəngi, -  
Seyr edəndə sevinirsen  
Meşələri, bağları.  
Ancaq daha təbiətin  
Qurtarıb sarı rəngi,  
Sabah ağla bəzəyəcək  
Düzənləri, dağları.

## PAYIZ

Çən yığılıb indi uca dağlara,  
Gəldi payız bağçalara, bağlara.  
Çöldə çiçəklər saralıb soldular,  
Bağda xəzəllər nə qədər boldular!  
Yarpağını tökdü ağaclar yerə,  
Sapsarı paltar geyinib dağ-dərə...





## DÖRDÜNCÜ VAQON - QIŞ

Qatar qarlı düzlərdən keçir. Hava bərk soyuqdu. Ancaq bu nə Dekabrın, nə Yanvarın, nə də Fevralın vecinə deyil... Dördüncü vaqon qış bəmbəyaz rəngdədi... Qış nəğmələri adama ləzzət eləyir...

### QIŞ NƏ VAXT GƏLƏCƏK

-Ata, qar niyə yağmır?  
-Oğlum, qışda yağacaq.  
Yenə də çöllər, düzlər  
Geyinəcək ağappaq.  
Qarla oynayacaqsan  
Sən də əlində əlcək.  
Oğlum deyir: -Ay ata,  
Bəs qış nə vaxt gələcək?

### QATAR İLƏ GƏLƏN QIŞ

Dayanmışam vağzalda  
Şimaldan qatar gəlir.  
Vaqonların üstündə  
Ay can, ay can, qar gəlir.  
Uşaqların səs-küyü  
Sevincdənmi yüksəlib?!  
Qəribədir, bu il qış  
Qatara minib gəlib...

### SOYUQ

Çöllər geyinir ağ paltar,  
Ələndikcə düzlərə qar.  
Əllərimi üsütsə də,  
Soyuqda bir təmizlik var.

Külək öpür adamların  
Yanağını seve-sevə.  
Soyuğa bax, həyətdədi,  
Çağırıram, gəlmir evə.

### ŞƏHƏRƏ QAR YAĞIR

Buludlar aramsız  
Yerə qar səpələr.  
Ağ geyib dərələr,  
Ağ geyib təpələr.  
Maşınlar şütüyür  
Belədən beləyə.  
Alovlu nəfəslər  
Qarı su eləyər.  
Yağsa da səhərdən,  
Qar qalmır şəhərdə...

### QAR YAĞANDA

Yağır sahilə,  
Yağır dənizə.  
Elçin balkondan  
Baxır dənizə.  
Sahilə yağır,  
Sahil ağappaq.  
Dənizə yağır,  
Əriyir ancaq.  
Götür-qoy etdi  
Elçin bir qəder.  
Torpaq dənizdən  
Soyuqdur məgər?!

### BİR GECƏNİN İÇİNDƏ

Qış dəcəldir yamanca,  
Yerə vurur keçəni.  
Axşam belə deyildi,  
Kim ağardıb küçəni?

Dağlar da ağ geyinib,  
Yamaclar da, düzlər də.  
Bu gün çoxlu sevinc var  
Baxışlarda, üzlərdə.

Mənə heyran qoyubdur  
Qarın qışın hünəri.  
Bir gecənin içində  
Ağardıbdır hər yeri.

### QIŞ QIŞ KİMİ KEÇMƏSƏ

Qışın varı qaradı,  
Yazın varı barıdı.  
Yelli qış, dumanlı yaz  
Olanda üzler güler.  
Qış qış kimi keçməsə,  
Bahar neyləyə bilər?  
Ağacların budağı  
Qırov tutubsa əgər,  
İl bərəketli gəlir,  
Bol olacaq bar-bəhər.  
Əyilməsə budaqlar  
Qarın ağırlığından,  
Payızda əyilərmə  
Barın ağırlığından?

### ŞAXTA BABA VƏ ÇAY

O qəder atılıb düşdü ki,  
Fasilədə çay istədi  
Şaxta baba.  
Əgər içsən, əriyirsən,  
Çay istədi, Şaxta baba.

### QAR ADAM

Ay qar adam, qar adam,  
Gəl incimə Qaradan.  
Mən çöldə üsüyürəm,  
Əriyirsən evdə sən.  
İkimizin dostluğu  
Tutmayacaq deyəsən.

### ULDUZ YAĞIŞI

Lopa-lopa qar yağır,  
Uşaqlar göyə baxır.  
İşıqlanır dağ-dərə,  
Çöllər, düzlər ağappaq.  
Gursel deyir: -Ay ata,  
Ulduz yağır, göyə bax!

### QIŞ

Şaxta soyuducunu  
İşə salıb elə bil.  
Göllərin üzərinə  
Şüşə salıb elə bil.  
Sanki qaymaqlayıbdır,  
Seyr elə buzlu suyu.  
Toxunma, əlin donar,  
Qaymağı buzdu suyun...

### PƏNCƏRƏDƏN BAXIRAM

Pəncərədən baxıram,  
Lopa-lopa yağır qar.  
Sanki ağ kəpənəklər  
Uçub yerə qonurlar...



## NIYƏ YAĞIR, NIYƏ ƏRİYİR?

Qar yağır ki, hər tərəf  
Ağ olsun, təmiz olsun.  
Əriyir ki, suyundan  
Çay dolsun, dəniz dolsun.  
Qar yağır ki, sürüşək,  
Şənlik edək, gülüşək.  
Əriyir ki, yerində  
Bitsin əlvan gül-çiçək

## BUZ

Şaxta şiddət elədi,  
Buz çoxaldı, buz artdı.  
Qış yağışın yerinə  
Qar elədi, buz atdı.  
Adamı çırpır yerə,  
Elə bil ki, buz atdı!  
Çıxdım onun üstünə,  
Məni yerə uzatdı...

## QAR YAĞANDA

Qar yağan zaman  
Kefim saz olur.  
Tutqun havada  
Şaxta az olur.  
Açıq olanda  
Göylərin üzü  
Ayaz qılınc tək  
Doğrayır bizi...

## QAR YAĞIR

Qar yağır narın-narın,  
Qar yağır xırda-xırda.  
Ayağımın altında  
Başlayır xırta-xırta.

Qar yağır noğul-noğul,  
Qar yağır ulduz-ulduz.  
Bir qar topu düzəltdim,  
Əllərim oldu bumbuz.

Qar yağır inci-inci,  
Qar yağır lopa-lopa.  
Yağır Şaxta babanın  
Saqqalından, üzündən,  
Gözündən qopa-qopa.

Qar ələyir Qış nənə,  
Dağı, düzü bəzəyir.  
Meşədə yolkaları  
Onun özü bəzəyir.

Qar yağır ələk-ələk,  
Qar yağır xəlbi-xəlbi.  
Düzənlərin, dağların  
Sən də seyrinə gəl bir!

Bax, çöllər yazılmamış  
Varaq kimidir elə.  
Təzə il qüdrətini  
Göstərməyibdir hələ.

Təzə il dağ qoyacaq  
Uca dağın üstünə.  
Yazacaq öz sözünü  
Ağ varaqın üstünə...

## SON SÖZ - EPİLOQ

Zamanın qatarı bir an da olsun  
dayanmır. Bu qatar ox kimi şütüyərək  
gah gül-çiçəkli yazın, gah qızmar yayın, gah  
qızıl pyızın, gah da qarlı-şaxtalı qışın içindən  
keçir. Fəsillər dəyişdiyi kimi nəsillər də dəyişir,  
Elə buna görə də dünya gündən-günə təzələnir,  
gözəlləşir...

## TƏBİƏTİN DÖRD KEŞİKÇİSİ

-Gülləri, çiçəkləri  
Niyə qəmgin edirsən?  
Səndən ki,  
doymamış, q,  
Bahar, hara gedirsən?  
-Gedirəm ki, yay gəlsin,  
Qızlar çıxsın yamaca.  
Çimərləklər, yaylaqlar  
Qəribsəyib yamanca.  
Ələnsin çölə, düzə  
Günəşin gur işığı.  
Buz bağlamış dağların  
Açılsın qırışığı.  
-Təzə qızib canımız,  
Hara gedirsən, a yay?  
-Gedirəm payız gəlsin  
Əlində yüz sovqat, pay.  
Qızillansın ağaclar,  
Meşə kövrəlsin bir az.  
Həmişə deyib-gülmək,  
Çalib-oynamaq olmaz.

-Saralmış yarpaqları  
Hey yığıb, yığışdırıb,  
Payız, hara gedirsən?  
-Astanada qış durub...  
Gedirəm ki, o gəlsin,  
Hər yana qar ələsin.  
Təbiəti ağappaq  
Bir örtüklə bələsin.  
Torpaq yorulub yaman,  
Dincəlməkçün gələn yaz,  
Qar yorğanın altında  
Yatıb dincəlsin bir az.  
-Ay qış, hara gedirsən?  
Soruşub köks ötürdüm.  
Gedirəm bahar gəlsin,  
Mən növbəmi bitirdim...  
Bahar, Yay, Payız və Qış  
Biz dörd qardaş, dörd fəsil,  
Keşiyini çəkirik  
Təbiətin müddəsil...

## KİTABIN İÇİNDƏKİLƏR

ÖN SÖZ.....	4
BAHAR NƏĞMƏLƏRİ.....	5-7
YAY NƏĞMƏLƏRİ.....	8-11
PAYIZ NƏĞMƏLƏRİ.....	12-15
QIŞ NƏĞMƏLƏRİ.....	16-18
SON SÖZ.....	18

İbtidai sinif şagirdləri  
və məktəbəqədər  
azyaşlı uşaqlar üçün  
aylıq jurnal

1958- ci ildən çıxır

Təsisçi:  
Azərbaycan Gənclər İttifaqı

Baş redaktor  
Rafiq Yusifov

Redaksiya heyəti:  
Hüseyn Abbaszadə  
Yusif Hüseynov  
Xanımana Əlibəyli  
Ağacan Əhmədov  
Ənvər Qarayev  
Zahid Xəlil  
Cahangir Məmmədov  
İlyas Tapdıq

Məsul katib  
İlqar Mehdiyev

Bədii redaktor  
Arif Hüseynov

Dizayner-rəssam  
Leyla Salamova

Redaksiyanın ünvanı:  
Bakı- AZ 1146,  
Mətbat prospekti,  
529- cu məhəllə.  
Telefon 439 08 53

Çapa imzalamb: 15. 07. 05  
Sifariş 3418  
Tiraj 1500  
Kağız formatı 6090x 118  
Çap vərəqi 2,5  
Hesab-neşr vərəqi 3,93  
Ofset üsulu ilə çap olunub

Bakı  
"Azərbaycan" nəşriyyatının  
mətbəəsi

Lisənziya № 022328

**GÖYDARÇIN**

3000 manat

